

நிர்வாகச் சுருக்கம்

நிர்வாகச் சுருக்கம்

‘ஊரக சமூகங்களின் வாழ்க்கைத் தரத்தை மேம்படுத்தும் வகையில், ஒவ்வொரு ஊரக குடும்பமும் பரிந்துரைக்கப்பட்ட தரத்திலான குடிநீரை போதுமான அளவில் (குறைந்தபட்சம் 55 lpcd) மலிவான விநியோகக் கட்டணத்தில் தொடர்ச்சியாக நீண்ட கால அடிப்படையில் பெற வேண்டும்’ என்ற தொலைநோக்குடன் ஜல் ஜீவன் இயக்கம் ஆகஸ்ட் 2019ல் தொடங்கப்பட்டது. ஜல் ஜீவன் இயக்கம் என்பது ஒரு பரவலாக்கப்பட்ட மற்றும் சமூகத்தால் நிர்வகிக்கப்படும் திட்டமாகும்.

இந்த இயக்கத்தின் விரிவான நோக்கங்களுள் சில (i) ஒவ்வொரு கிராமப்புற வீடு, பள்ளிகள், அங்கன்வாடி மையங்கள் மற்றும் பிற அரசு கட்டிடங்களுக்கு குடிநீர் குழாய் இணைப்பு (Functional Household Tap Connection - FHTC) வழங்குதல் (ii) தரம் பாதிக்கப்பட்ட பகுதிகளில் FHTCகள் வழங்கப்பட முன்னுரிமை அளித்தல் (iii) இணைக்கப்பட்ட குடிநீர் குழாய்களின் செயல்பாட்டைக் கண்காணித்தல் மற்றும் உள்ளூர் சமூக பங்களிப்பின் மூலம் தன்னார்வத்தை ஊக்குவித்து அச்சமூகத்தினரின் உரிமையை உறுதி செய்தல் (iv) குடிநீர் மூல ஆதாரம், உள்கட்டமைப்பு, செயல்பாடு மற்றும் பராமரிப்பு ஆகியவற்றை உள்ளடக்கிய குடிநீர் விநியோக அமைப்பின் நிலைத்தன்மையை உறுதிப்படுத்த உதவுதல் மற்றும் (v) பாதுகாப்பான குடிநீரின் முக்கியத்துவம், போன்ற அம்சங்கள் மீதான விழிப்புணர்வைக் கொண்டு வருதல்.

ஒரு குறிப்பிட்ட நிர்வாக அலகில், அதாவது கிராம ஊராட்சி (Village Panchayat - VP)/வட்டாரம்/மாவட்டத்தில், FHTCகள், 100 விழுக்காடு வழங்கப்பட்ட நிலையில் அவ்வலகு வீடு தோறும் குடிநீர் (‘ஹர் கர் ஜல்’) நிலையை அடைந்ததாகக் கூறப்படுகிறது.

ஒவ்வொரு வீட்டிற்கும், சமையலறை, சலவை & குளியல் பகுதி மற்றும் கழிப்பறை ஆகியவற்றிற்கான மூன்று விநியோக குழாய்களுள் ஒன்று ஜல் ஜீவன் இயக்கத்தின் நிதியுதவியுடன் வழங்கப்படுகிறது. இந்த இயக்கத்தை செயல்படுத்துவதற்கான மத்திய-மாநில நிதியானது, ஊரக வீடுகளில் FHTCகள் வழங்கப்பட 50:50 என்ற விகிதத்திலும், குடிநீர் தரம் மற்றும் கண்காணிப்பு (WQM&S) உள்ளிட்ட ஆதரவு நடவடிக்கைகளுக்கு 60:40 என்ற விகிதத்திலும் பகிரப்படுகிறது. உள்ளூர் குழாய்நீர் வழங்கல் உள்கட்டமைப்புக்கான மூலதனச் செலவில் 10 விழுக்காடு, ரொக்கம் மற்றும்/அல்லது பொருள் மற்றும்/அல்லது உடல் உழைப்பாக ஊரக வீடுகளிலிருந்து சமூக பங்களிப்பாக பெறப்படுகிறது. மீதமுள்ள செலவின தொகை மேலே கூறப்பட்டுள்ள விகிதங்களில் பகிர்ந்து கொள்ளப்படும்.

தமிழ்நாட்டில், ஜல் ஜீவன் இயக்கத்தின் கீழ் பல-கிராமங்களுக்கு குடிநீர் வழங்கும் திட்டங்கள் தமிழ்நாடு குடிநீர் வழங்கல் மற்றும் வடிகால் (Tamil Nadu Water Supply and Drainage - TWAD) வாரியத்தால் செயல்படுத்தப்படுகின்றன. ஒரு VPக்கு மட்டுமே குடிநீர் வழங்கும் நிலை அல்லது ஒரு VPக்குள்ளேயே குடிநீருக்கான ஆதாரம் இருக்கும் நிலையில்,

அத்திட்டங்களை செயல்படுத்துவதற்கு ஊரக வளர்ச்சி மற்றும் ஊராட்சித் (RD&PR) துறை பொறுப்பேற்கிறது.

ஊரகப் பகுதிகளில் குழாய் நீர் வழங்குதல் உறுதி செய்யப்பட வேண்டும் என்னும் இவ்வியக்கத்தின் முக்கியத்துவத்தைக் கருத்தில் கொண்டு, தெரிவு செய்யப்பட்ட ஆறு மாவட்டங்களில், 2019-2024 ஆண்டுகளில் மேற்கொள்ளப்பட்ட செயல்பாடுகளின் மீதான இச்செயலாக்கத் தணிக்கை CAGயால் மேற்கொள்ளப்பட்டது. திட்டமிடப்பட்ட இலக்கை அடைவதில் இவ்வியக்கத்தின் திட்டமிடுதல் மற்றும் செயல்படுத்தல் ஆகியவற்றிற்கான திறன்மிகு நிறுவன கட்டமைப்பு உள்ளதா, நிதி சிக்கனமாகப் பயன்படுத்தப்பட்டதா, வழங்கப்பட்ட குழாய் இணைப்புகள் மற்றும் குடிநீர் பாதுகாப்பு நீடித்து நிலைத்திருந்தனவா என்பதை மதிப்பிடுவதே தணிக்கையின் நோக்கமாகும்.

முக்கிய தணிக்கை கண்டுபிடிப்புகள்

இவ்வியக்கத்தின் தொடக்க நிலையில் மாநிலத்தில் இருந்த 1.25 கோடி வீடுகளில், 21.76 இலட்சம் வீடுகளுக்கு (17.37 விழுக்காடு) மட்டுமே குடிநீர் குழாய் இணைப்புகள் இருந்தன. தணிக்கையின் போது (2024), 1.05 கோடி வீடுகள் (83.94 விழுக்காடு) இணைப்புகளைப் பெற்றிருந்தன. இதில் 10 மாவட்டங்களில் 100 விழுக்காடு இணைப்புகள் பதிவாகியிருந்தன. இருப்பினும், தெரிவு செய்யப்பட்ட மாவட்டங்களில், குழாய் இணைப்புகள் வழங்கப்பட்ட 50 விழுக்காடு ஊரக வீடுகளுக்கு போதுமான அளவு (55 lpcd) குடிநீர் வழங்கப்படவில்லை என்பது கவனிக்கப்பட்டது. வழங்கப்பட்ட பெரும்பாலான FHTCகள் (96 விழுக்காடு) வழிகாட்டுதல்களுக்கு முரணாக வீடுகளுக்கு வெளியே காணப்பட்டன.

கிராம செயல் திட்டத்தில் சேர்ப்பதற்கான தேவை மதிப்பீடுகளை உறுதிப்படுத்த எந்த அடிப்படை கணக்கெடுப்பும் மேற்கொள்ளப்படவில்லை என்பதையும், மாவட்ட குடிநீர் மற்றும் சுகாதார இயக்கம், 2019-24 ஆண்டுகளில், பரிந்துரைக்கப்பட்ட எண்ணிக்கையிலான கூட்டங்களை நடத்தவில்லை என்பதையும் தணிக்கை கவனித்தது. இது திட்டத்தின் செயல்பாட்டை பாதித்தது. இராமநாதபுரம் மாவட்டத்தில் தெரிவு செய்யப்பட்ட ஒரு வட்டாரத்தில் செப்டம்பர் 2021ல் எடுக்கப்பட்ட 12 பணிகளுள் எட்டு பணிகள் தொடங்கப்படுவதற்கு முன்பே ரத்து செய்யப்பட்டன என்பது JJM பணிகளின் சோதனைச் சரிபார்ப்பில் வெளியானது. அதனைத் தொடர்ந்து மீதமுள்ள நான்கு பணிகள் உள்ளூர் சமூகத்தினரால் எழுப்பப்பட்ட ஆட்சேபனைகள் காரணமாக நிறுத்தி வைக்கப்பட்டன. மற்றொரு நேர்வில், நியமிக்கப்பட்ட பகுதியில் நிலத்தடி நீர் உப்புத்தன்மை கொண்டதாகவும், குடிக்கத் தகுதியற்றதாகவும் இருந்ததால் திறந்தவெளி கிணறுகளை அமைக்க வேண்டாம் என்று கோரிக்கைகள் விடுத்திருந்த போதிலும், மூன்று திறந்தவெளி கிணறுகள் கட்டப்பட்டு இறுதியில் இக்கிணறுகள் கிராம ஊராட்சியால் பயன்படுத்தப்படாமல் இருந்தன.

TWAD வாரியத்தால் செயல்படுத்தப்பட்ட பணிகளுடன் உள்ளூர் கூறுகளுக்கான பணிகள் ஒருங்கே மேற்கொள்ளப்படவில்லை. இதன் விளைவாக, முடிக்கப்படாத மூலப் பணிகள், நீர் ஆதாரங்கள் இல்லாமை போன்ற காரணங்களால் உருவாக்கப்பட்ட உள்கட்டமைப்பு பயன்படுத்தப்படவில்லை. JJM பணிகளுக்கான ஒப்பந்த நடைமுறையில் குறைபாடுகள் இருந்தன. TWAD வாரியத்தின் பணிகளில் தளங்களை அடையாளம் காண்பதில் தாமதம், தொடர்புடைய துறைகளிடமிருந்து அனுமதிகளைப் பெறாதது மற்றும் தாமதமாக செயல்படுத்துதல் போன்ற சிக்கல்கள் கவனிக்கப்பட்டன. RD&PR துறையால் செயல்படுத்தப்பட்ட பணிகளைப் பொறுத்தவரை, அவற்றின் தாமததிற்கு எந்த அபராதமும் விதிக்கப்படவில்லை. குறைபாடுள்ள திட்டமிடல் காரணமாக, பற்றாக்குறை இருந்த இடங்களுக்குப் பதிலாக, ஏற்கனவே போதுமான அளவு பெற்றிருந்த குடியிருப்புகளில் நீர் சேமிப்பு கட்டமைப்புகள் கட்டப்பட்டன.

JJMன் கீழ் பரிந்துரைக்கப்பட்ட குறைந்தபட்ச அளவு (55 lpcd) குடிநீர் வழங்கலைப் பொறுத்தவரை, சோதனை-சரிபார்க்கப்பட்ட மாவட்டங்களில், நாகப்பட்டினம் மாவட்டத்தில் உள்ள எந்த குடியிருப்புகளுக்கும் 55 lpcd தண்ணீர் வழங்கப்படவில்லை என்பதை கவனித்தோம். FHTCகள் வழங்கலில், கோயம்புத்தூர் மாவட்டம் 100 விழுக்காட்டை பதிவு செய்திருந்தாலும், அதன் 8.67 விழுக்காடு குடியிருப்புகளுக்கு மட்டுமே பரிந்துரைக்கப்பட்ட அளவு விதிமுறைகளின்படி குடிநீர் வழங்கப்பட்டது.

மேலும் பின் வருவன கவனிக்கப்பட்டன:

- (i) NABL அங்கீகாரம் இல்லாமல் நான்கு மாவட்ட நீர் சோதனை ஆய்வகங்கள் செயல்பட்டன; (ii) தேர்ந்தெடுக்கப்பட்ட மாவட்டங்களில் பல்வேறு மட்டங்களில் இருந்த 18 ஆய்வகங்களிலும் (மாநில ஆய்வகம் உட்பட) உள்கட்டமைப்பு மற்றும் உபகரணங்கள் போதிய அளவில் இல்லை; (iii) பரிந்துரைக்கப்பட்ட 13 அளவுருக்களுள் சிலவற்றிற்கான நீர் தர சோதனை TWAD வாரியத்தால் மேற்கொள்ளப்படவில்லை; (iv) மாசுபாடுகளுக்கான சோதனையில் நேர்மறை முடிவுகளைக் கொண்ட மாதிரிகளை உயர் மட்ட ஆய்வகங்களுக்குப் பரிந்துரைப்பதற்கான எந்த வழிமுறையும் இல்லை மற்றும் (v) தேர்ந்தெடுக்கப்பட்ட எந்த மாவட்டத்திலும் கள சோதனை பெட்டிகள் பயன்படுத்தப்படவில்லை.

ஆறு மாவட்டங்களில் சீரற்ற முறையில் தெரிவு செய்யப்பட்ட 43 குடியிருப்புகளிலிருந்து குடிநீர் மாதிரிகளை எடுத்து, TWADன் மாவட்ட குடிநீர் சோதனை ஆய்வகங்களில் சோதனை செய்தோம். இவற்றுள், கோயம்புத்தூர் மாவட்டத்தில் உள்ள குடியிருப்புகளிலிருந்து பெறப்பட்ட ஐந்து மாதிரிகள் மற்றும் இராமநாதபுரம் மாவட்டத்தில் இருந்து பெறப்பட்ட இரண்டு மாதிரிகள் பரிந்துரைக்கப்பட்ட குடிநீர் தர வழிகாட்டுதல்களை (BIS 10500:2012 குடிநீர் தரநிலைகள்) பூர்த்தி செய்யவில்லை. விழுப்புரம், இராமநாதபுரம் மற்றும் தேனி மாவட்டங்களின் சில குடியிருப்புகளில் மேற்கொள்ளப்பட்ட நேரடி கூட்டு தேர்ந்தாய்வின் போது, வழங்கப்பட்ட குடிநீர் குடிப்பதற்கு ஏற்றதாக இல்லை என்றும் பயனாளிகள் கருத்து தெரிவித்திருந்தனர்.

ஜல் ஜீவன் இயக்க டேஷ்போர்டில் பதிவாகியிருந்த வீடுகளின் எண்ணிக்கை மற்றும் VP வரி போர்ட்டலில் காணப்பட்ட சொத்து வரி மதிப்பீடுகளின் எண்ணிக்கை ஆகியவற்றில் வேறுபாடு காணப்பட்டது. சமூக பங்களிப்பில் சுமார் 67 விழுக்காடு இன்னும் வசூலிக்கப்படாமல் இருந்தது. குடிநீர் இணைப்புக் கட்டணங்கள் மதிப்பிடப்படாமலும் மற்றும் வசூலிக்கப்படாமலும் இருந்ததால், குடிநீர் குழாய் இணைப்புகளின் செயல்பாடு மற்றும் பராமரிப்பில் கூடுதல் சுமை ஏற்படும் நிலை காணப்பட்டது. எதிர்மறை சவ்வுடுபரவல் ஆலைகளின் பராமரிப்பு தொடர்பான போதுமான கண்காணிப்பு இல்லாததால், இராமநாதபுரம், விழுப்புரம் மற்றும் சேலம் ஆகிய மூன்று மாவட்டங்களில் நிறுவப்பட்ட 55 விழுக்காடு RO ஆலைகள் செயல்படவில்லை. இதன் விளைவாக, குறிக்கப்பட்ட குடியிருப்புகளுக்கு பாதுகாப்பான குடிநீர் வழங்கப்பட வேண்டும் என்னும் நோக்கம் அடையப்படவில்லை.

மூன்றாம் தரப்பு ஆய்வு நிறுவனங்களின் (Third Party Inspection Agencies - TPIAகள்) கண்காணிப்பு மற்றும் சரிபார்ப்பு செயல்முறைகளில் குறைபாடுகள் காணப்பட்டன. TPIAஆல் பயன்படுத்தப்பட்ட ஆய்வு அறிக்கைகள் முழுமையற்று காணப்பட்டன. தகவல், கல்வி மற்றும் தொடர்புக்கான (IEC) அச்சிடப்பட்ட ஆவணங்கள் பெறப்பட்டு ஆறு மாதங்களுக்கும் மேலாகியும், மாவட்டங்களில் அவை விநியோகிக்கப்படாமல்/ பயன்படுத்தப்படாமல் இருந்ததை தணிக்கை கவனித்தது. உருவாக்கப்பட்ட உடைமைகள் புவிசார் குறியிடப்படல் மற்றும் FHTCகள் ஆதாரடன் இணைக்கப்படல் ஆகியவை முழுமையடையவில்லை. தெரிவு செய்யப்பட்ட ஆறு மாவட்டங்களுள் ஒன்றிலும் சமூகத் தணிக்கை மேற்கொள்ளப்படவில்லை.

மாநிலத்தின் ஊரக மக்களுள் 84 விழுக்காட்டினருக்கு FHTC வழங்கப்பட்டிருந்தும், அவர்களுள் 50 விழுக்காட்டினர் இன்னும் 55 lpcd தண்ணீரைப் பெறவில்லை. பணிகள் மேற்கொள்ளப்படுவதில் இசைவு இல்லாதது, வழங்கப்பட்ட குழாய் இணைப்புகள் பயன்படுத்தப்படாமைக்கு வழிவகுத்தது. மேலும், நான்கு மாவட்ட ஆய்வகங்கள் NABL அங்கீகாரம் பெறாமல் செயல்பட்டு வந்தன. பரிந்துரைக்கப்பட்ட அளவுருக்களுக்கான சோதனை நடத்தப்படவில்லை மற்றும் சோதனையில் நேர்மறை முடிவுகளைக் கொண்ட மாதிரிகளை அடுத்த நிலைக்கு எடுத்துச் சென்று மேலும் சோதனை செய்வதற்கான வழிமுறை இல்லை. மேலும், தாமதமான செயல்படுத்தல், குறைபாடுள்ள திட்டமிடல் போன்ற சிக்கல்களால் பணிகளை செயல்படுத்துவது பாதிக்கப்பட்டது. அனைத்து பயனாளிகளிடமும் குடிநீர் கட்டணங்கள் மதிப்பீடு செய்யப்படாததால் கிராம ஊராட்சிகளில் O&M மீதான செலவினத்தில் கூடுதல் சுமை ஏற்பட்டது. மூன்றாம் தரப்பு ஆய்வு நிறுவனங்களின் கண்காணிப்பு மற்றும் சரிபார்ப்பு செயல்முறைகளில் குறைபாடுகள் காணப்பட்டன.

நாங்கள் பரிந்துரைப்பது என்ன?

தணிக்கை பின்வரும் பரிந்துரைகளை வழங்கியுள்ளது:

நிறுவன கட்டமைப்பு மற்றும் திட்டமிடல்:

- தேவை மதிப்பீடுகளுக்குப் பின்னரே பணிகள் மேற்கொள்ளப்பட வேண்டும் என்று செயல்படுத்தும் நிறுவனங்களுக்கு அரசு உத்தரவு வழங்க வேண்டும். மேலும் உள்ளபடியான தேவைகள் கணக்கிடப்பட்ட பின்னரே மதிப்பீடுகள் தயாரிக்கப்படுவதை அரசு உறுதி செய்ய வேண்டும்.
- உள்ளூர் கூறுகளில் உருவாக்கப்பட்ட உடைமைகளை பயன்படுத்துவதில் ஏற்படும் தாமதங்களைத் தவிர்க்க, செயல்படுத்தும் நிறுவனங்களால் மேற்கொள்ளப்படும் பணிகளில் ஒத்திசைவை அரசு உறுதி செய்ய வேண்டும்.

ஜல் ஜீவன் இயக்கத்தின் செயலாக்கம்

- அனைத்து மாவட்டங்களும் இத்திட்டத்தில் உட்படுத்தப்படுவதை உறுதி செய்யும் வகையில், IMIS போர்ட்டலில் உள்ள குடும்பங்களின் தரவை கால முறையில் புதுப்பிக்குமாறு அரசு, துறையை அறிவுறுத்த வேண்டும்.
- ஒப்பந்த நடைமுறைகளில் ஏற்படும் குறைபாடுகளுக்கான பொறுப்பை அரசு நிர்ணயித்து, தொடர்புடைய சட்டம் மற்றும் விதிகள் பின்பற்றப்படுவதை உறுதி செய்ய செயல்படுத்தும் நிறுவனங்களை அறிவுறுத்த வேண்டும்.
- JJMன் கீழ் நீர் வழங்கல் பணிகள் அனைத்தும் தாமதமின்றி நிறைவேற்றப்பட, அவை தொடங்கப்படும் முன்னரே தேவையான அனைத்து ஒப்புதல்களும் பெறப்பட்டுள்ளனவா என்பதை உறுதி செய்யுமாறு TWAD வாரியத்தை அரசு அறிவுறுத்த வேண்டும்.
- அடையப்பட வேண்டிய இலக்கு எட்டப்பட, உருவாக்கப்பட்ட அனைத்து உடைமைகளும் பயன்படுத்தப்பட வேண்டும். இதனை உறுதி செய்ய, பணி நிறைவேற்றப்படுவதில் காணப்பட்ட குறைபாடுகள் விரைவில் முறையாக சரி செய்யப்பட வேண்டும் என்று துறையை அரசு அறிவுறுத்த வேண்டும்.
- உருவாக்கப்பட்ட கட்டமைப்புகள் பயனற்றதாக இருப்பதைத் தவிர்க்கவும், வளங்களின் உகந்த பயன்பாட்டிற்கும், தேவைகளுள்ள குடியிருப்புகளில் மட்டுமே சேமிப்பு உள்கட்டமைப்பு உருவாக்கப்படுவதை அரசு உறுதி செய்ய வேண்டும்.

நிதி மேலாண்மை

- செயல்பாட்டு வழிகாட்டுதல்களின்படி தேவையான சமூக பங்களிப்புகள் பயனாளிகளிடமிருந்து வசூலிக்கப்படுவதை அரசு உறுதி செய்ய வேண்டும்.
- கிராம ஊராட்சிகளின் வருவாய் ஆதாரத்தை அதிகரிக்கும் வகையில், அனைத்து பயனாளிகளிடமிருந்தும் குடிநீர் கட்டணங்கள் மதிப்பிடப்பட்டு வசூலிக்கப்படுவதை அரசு உறுதி செய்ய வேண்டும்.

குடிநீர் தரம் மற்றும் கண்காணிப்பு

- குடிநீர் பரிசோதனை ஆய்வகங்களின் அங்கீகாரம் விரைவில் புதுப்பிக்கப்படுவதை அரசு உறுதி செய்ய வேண்டும்.
- விரிவான குடிநீர் பரிசோதனை மேற்கொள்ளப்பட்டு உரிய நேரத்தில் தீர்வு நடவடிக்கை எடுக்கப்பட அனைத்து உபகரணங்களும் கொள்முதல் செய்யப்பட்டு விரைவில் ஆய்வகங்கள் முழுமையாக செயல்படுவதை அரசு உறுதி செய்ய வேண்டும்.
- பரிசோதனைகளை மேற்கொண்டு அவற்றை பதிவேற்றுவதன் மூலம் கள சோதனைப் பெட்டிகள் பயன்படுத்தப்படுவதை உறுதி செய்யும்படி, செயல்படுத்தும் முகமைகளை அரசு அறிவுறுத்த வேண்டும்.
- தரமான குடிநீரை வழங்குவதற்காக உருவாக்கப்பட்ட எதிர்மறை சவ்வுடு பரவல் ஆலைகளின் பயன்பாட்டை உறுதி செய்ய அரசு துறையை அறிவுறுத்த வேண்டும்.

செயல்பாட்டுக்குப் பிந்தைய மேலாண்மை, கண்காணிப்பு மற்றும் மதிப்பீடு

- மூன்றாம் தரப்பு ஆய்வு நிறுவனங்களிடமிருந்து அனைத்து வகைகளிலும் முழுமைபெற்ற சரிபார்ப்பு அறிக்கைகள் கிடைத்த பின்னரே ஒப்பந்ததாரர்களுக்கு பணம் விடுவிக்கப்படுகிறது என்பதை உறுதி செய்யுமாறு அரசு துறையை அறிவுறுத்த வேண்டும்.
- சமூகத் தணிக்கை மேற்கொள்ளப்படுவதிலும், குடிநீர் வழங்கலுக்காக உருவாக்கப்பட்ட உடைமைகளை புவிசார் குறியீடு செய்வதிலும் இயக்கத்தின் வழிகாட்டுதல்கள் பின்பற்றப்படுவதை அரசு உறுதி செய்ய வேண்டும்.

ஜல் ஜீவன் இயக்கத்தின் பலன் மற்றும் விளைவு கட்டமைப்பு

- அனைத்து பள்ளிகள் மற்றும் அங்கன்வாடி மையங்களுக்கும் FHTCகளை வழங்கும் வகையில், அவற்றை JJM வரம்பிற்குள் கொண்டுவர அரசு நடவடிக்கை எடுக்க வேண்டும்.